

REGIONAL NEWS UNIT
AKASHVANI, GUWAHATI
0000000000

Date : 23-02-2025

Time : 1715 Hrs

Assamese Evening Bulletin

- - - - -

প্রধানমন্ত্রী নৰেন্দ্ৰ মোদীয়ে কৃত্ৰিম বুদ্ধিমত্তাৰ ক্ষেত্ৰত ভাৰতে এক সুকীয়া পৰিচয় গঢ়িবলৈ সমৰ্থ হৈছে বুলি প্ৰকাশ কৰে। আজি আকাশবাণীৰ মন কী বাত অনুষ্ঠানত শ্ৰীমোদীয়ে কয়, যে ভাৰতৰ জনসাধাৰণ নতুন প্ৰযুক্তি গ্ৰহণ আৰু ইয়াৰ ব্যৱহাৰৰ প্ৰতি সদায় আগ্ৰহী। পেৰিচত অনুষ্ঠিত কৃত্ৰিম বুদ্ধিমত্তা সন্মিলনত অংশগ্ৰহণ কৰাৰ অভিজ্ঞতা ব্যক্ত কৰি শ্ৰীমোদীয়ে কয়, যে কৃত্ৰিম বুদ্ধিমত্তাৰ ক্ষেত্ৰখনত ভাৰতৰ অগ্ৰগতিত বিশ্বই ভূয়সী প্ৰশংসা কৰে।

প্রধানমন্ত্রী শ্ৰীমোদীয়ে কৃত্ৰিম বুদ্ধিমত্তা আৰু মহাকাশ ক্ষেত্ৰত যুৱ প্ৰজন্মৰ বৰ্ধিত অংশগ্ৰহণে নতুন পৰিৱৰ্তনৰ সূচনা কৰিছে বুলি উল্লেখ কৰে। বিগত মাহটোত ভাৰতীয় মহাকাশ গৱেষণা সংস্থা, ইছৰোৱে ১০০ সংখ্যক ৰকেট উৎক্ষেপণ কৰা কাৰ্যত তেওঁ সন্তুষ্টি প্ৰকাশ কৰে। তেওঁ কয়, যে বিগত ১০ বছৰত দেশে নিজৰ লগতে অন্য দেশৰো প্ৰায় ৪৬০টা উপগ্ৰহ প্ৰেৰণ কৰিবলৈ সমৰ্থ হৈছে। প্রধানমন্ত্রী নৰেন্দ্ৰ মোদীয়ে মহাকাশ বিজ্ঞানীৰ দলত মহিলাৰ সংখ্যা বৃদ্ধি পোৱা বিষয়ত সন্তোষ প্ৰকাশ কৰে। বৰ্তমান মহাকাশ ক্ষেত্ৰখন যুৱ প্ৰজন্মৰ প্ৰিয় বিষয় হৈ পৰা কথাটোৱে শ্ৰীমোদীক আনন্দিত কৰা বুলিও তেওঁ উল্লেখ কৰে।

শ্ৰীমোদীয়ে এই অনুষ্ঠানত ৮ মাৰ্চৰ আন্তৰাষ্ট্ৰীয় নাৰী দিৱসৰ প্ৰসংগও উল্লেখ কৰে। তেওঁ কয়, যে ৮ মাৰ্চ নাৰী শক্তিক প্ৰণাম জনোৱাৰ এটা বিশেষ দিন। ভাৰতীয় সংস্কৃতিত কন্যা সন্তানক সন্মান জনোৱাটো অন্যতম পৰম্পৰা বুলিও তেওঁ উল্লেখ কৰে। শ্ৰীমোদীয়ে কয়, যে দেশৰ স্বাধীনতা আন্দোলনত মাতৃ শক্তিয়ে উল্লেখযোগ্য ভূমিকা গ্ৰহণ কৰাৰ লগতে সংবিধান প্ৰস্তুত কৰাৰ ক্ষেত্ৰতো বৰঙণি আগবঢ়াইছে। তেওঁ সংবিধান সভাত ৰাষ্ট্ৰীয় পতাকা প্ৰস্তুত কৰা সময়ৰ হাংসা মেহতাৰ এটা শ্ৰব্য বাৰ্তাও প্ৰচাৰ কৰে।

প্রধানমন্ত্রীয়ে মন কী বাত অনুষ্ঠানত উত্তৰাখণ্ডত হৈ যোৱা ৰাষ্ট্ৰীয় ক্ৰীড়াৰ বিষয়েও উল্লেখ কৰে। তেওঁ কয়, যে দেশৰ এঘাৰ হাজাৰতকৈও অধিক খেলুৱৈয়ে এই ক্ৰীড়া সমাৰোহত অপূৰ্ব ক্ৰীড়া শৈলী প্ৰদৰ্শন কৰিছিল। আজিৰ অনুষ্ঠানত শ্ৰীমোদীয়ে মেদবহুলতাৰ বিষয়ে বিশেষভাৱে উল্লেখ কৰি কয়, যে বিশ্ব স্বাস্থ্য সংস্থাৰ মতে ২০২২ চনৰ বছৰটোত বিশ্বৰ প্ৰায় ২৫০ কোটি লোক মেদবহুলতাৰ সমস্যাৰ সন্মুখীন হৈছে। তেওঁ মেদবহুলতা ৰোধ কৰিবলৈ খাদ্যাভ্যাসত পৰিৱৰ্তন আনিবলৈ জনসাধাৰণৰ প্ৰতি আহ্বান জনায়।

আজিৰ অনুষ্ঠানত প্রধানমন্ত্রী বন্যপ্ৰাণী সংৰক্ষণৰ লগতে দেশৰ অনুকূল পৰিবেশ তন্ত্ৰৰ বিষয়ে উল্লেখ কৰে। তেওঁ এই অনুষ্ঠানতে পৰীক্ষাৰ্থীসকলক মানসিক চাপ অবিহনে পৰীক্ষাত অৱতীৰ্ণ হ'বলৈ আহ্বান জনায়।

প্রধানমন্ত্রী নৰেন্দ্ৰ মোদীৰ মন কী বাত অনুষ্ঠানৰ এয়া আছিল ১১৯ সংখ্যক খণ্ড। আকাশবাণী গুৱাহাটী কেন্দ্ৰই অনুষ্ঠানটো প্ৰচাৰ হোৱাৰ ঠিক পাছতেই ইয়াৰ অসমীয়া ভাষান্তৰ প্ৰচাৰ কৰে। আমাৰ কেন্দ্ৰই আজি

নিশা ৮ বজাত এই অনুষ্ঠানটো পুনৰ প্ৰচাৰ কৰিব। ইয়াৰ পৰিপ্ৰেক্ষিতত আজি নিশা ৮ বজাৰ মুখ্য বাতৰি প্ৰচাৰিত নহয়।

০০০০০

দিশপুৰত আজি অনুষ্ঠিত ৰাজ্যিক মন্ত্ৰীসভাৰ বৈঠকত ৰাজ্যৰ বিকাশ আৰু উন্নয়নৰ বাবে কেইবাটাও গুৰুত্বপূৰ্ণ সিদ্ধান্ত গ্ৰহণ কৰে। মুখ্যমন্ত্ৰী ড০ হিমন্ত বিশ্ব শৰ্মাৰ অধ্যক্ষতাত অনুষ্ঠিত বৈঠকে এডভাণ্টেজ আচাম দ্বিতীয় সংস্কৰণৰ সময়ত বুজাবুজিৰ চুক্তি অনুমোদন, ৰাজ্যৰ বস্ত্ৰ উদ্যোগৰ সৰলীকৰণ, চিকিৎসা বৃত্তিধাৰীৰ বাবে দি এ চি পি আঁচনি আদিকে ধৰি বহুকেইটা গুৰুত্বপূৰ্ণ সিদ্ধান্ত গ্ৰহণ কৰে। এডভাণ্টেজ আছাম দ্বিতীয় সংস্কৰণৰ বাবে ৰাজ্যত এক লাখ ২২ হাজাৰ কোটি টকাৰ বুজাবুজিৰ চুক্তিত স্বাক্ষৰ কৰিবলৈ বৈঠকত অনুমোদন জনোৱা হয়। বৈঠকৰ অন্তত অনুষ্ঠিত সংবাদমেলযোগে এই কথা প্ৰকাশ কৰি মুখ্যমন্ত্ৰীগৰাকীয়ে লগতে কয়, যে ৪ টা পৰ্যায়ত বুজাবুজিৰ চুক্তিত স্বাক্ষৰ কৰা হ'ব। মন্ত্ৰীসভাৰ বৈঠকত মুঠ ২১৪ খন বুজাবুজিৰ চুক্তি স্বাক্ষৰ কৰিবলৈ অনুমোদন জনোৱা বুলি মুখ্যমন্ত্ৰীগৰাকীয়ে মন্তব্য কৰে।

০০০০০

এডভাণ্টেজ আছামৰ দ্বিতীয় সংস্কৰণত ভাগ লোৱাৰ বাবে বৈদেশিক পৰিক্ৰমা মন্ত্ৰী ড০ এছ জয়শংকৰৰ নেতৃত্বত বিভিন্ন ৰাষ্ট্ৰৰ ৰাষ্ট্ৰদূত আৰু উচ্চায়ুক্তৰ এটা প্ৰতিনিধি দল আজি অসমলৈ আহিব। জাপান, দক্ষিণ কোৰিয়া, থাইলেণ্ড, ছিংগাপুৰ, অষ্ট্ৰেলিয়া, জাৰ্মানী, ইটালী, ভূটানকে ধৰি ৰাষ্ট্ৰসমূহৰ প্ৰতিনিধি দলটো আজি বিশেষ বিমানেৰে যোৰহাটত উপস্থিত হৈ নিশাটো কাজিৰঙাতে কটাব। কাইলৈ দলটোৱে কাজিৰঙা ৰাষ্ট্ৰীয় উদ্যানত হাতী ছাফাৰী আৰু জীপ ছাফাৰী কৰিব।

মুখ্যমন্ত্ৰী ড০ হিমন্ত বিশ্ব শৰ্মাই এই সন্মিলনৰ অন্তিম পৰ্যায়ৰ প্ৰস্তুতিৰ বুজ লোৱাৰ বাবে আজি মন্ত্ৰীসভাৰ বৈঠকত অংশ লোৱাৰ লগতে বিভিন্ন জিলাৰ আয়ুক্তৰ সৈতে ভিডিঅ' কনফাৰেন্সযোগে আলোচনাত মিলিত হয়। মুখ্যমন্ত্ৰীয়ে আয়ুক্তসকলক সংশ্লিষ্ট জিলাসমূহত সন্মিলনৰ অংশ হিচাপে বুজাবুজিৰ চুক্তি স্বাক্ষৰ কৰাত সহায় কৰিবলৈ আহ্বান জনায়। এই সন্মিলনৰ বাবে সুৰক্ষা ব্যৱস্থা কটকটীয়া কৰাকে ধৰি সকলো দিশতে উপযুক্ত ব্যৱস্থা ল'বলৈ মুখ্যমন্ত্ৰীয়ে বৈঠকত নিৰ্দেশ দিয়ে। উল্লেখযোগ্য যে, এই অনুষ্ঠানৰ সময়ছোৱাত যাতে কোনো ধৰণৰ অপ্ৰীতিকৰ ঘটনা সংঘটিত হ'ব নোৱাৰে তাৰ বাবে অন্য জিলাৰ আৰক্ষী কৰ্মীক গুৱাহাটীলৈ অনা হৈছে আৰু জ্যেষ্ঠ বিষয়াসকলে অহৰ্নিশে কাম কৰি আছে। প্ৰধানমন্ত্ৰী নৰেন্দ্ৰ মোদী, কেবিনেট মন্ত্ৰী, বিশিষ্ট উদ্যোগপতি আৰু ৰাষ্ট্ৰদূতসকলৰ ভ্ৰমণলৈ চাই অতিৰিক্ত সুৰক্ষা ব্যৱস্থা গ্ৰহণ কৰা হৈছে। সন্মিলনস্থলীৰ ভিতৰত আৰক্ষীৰ ইউনিফৰ্ম পৰিহিত কোনো কৰ্মী নাথাকে যদিও সুৰক্ষা কৰ্মীসকলে বাহিৰৰ পৰাই অনুমতিপ্ৰাপ্ত লোকৰ প্ৰৱেশ সুনিশ্চিত কৰিব। প্ৰতিনিধিসকলক ৰাষ্ট্ৰীয় ঘাইপথেৰে অনুষ্ঠান স্থলীলৈ অনা হ'ব যাতে গুৱাহাটীৰ ভিতৰত যান-বাহনৰ চলাচল বিশেষভাৱে প্ৰভাৱিত নহয়।

এই সন্মিলনত ভাগ লোৱাৰ বাবে কাইলৈ প্ৰধানমন্ত্ৰী নৰেন্দ্ৰ মোদী দুদিনীয়া ভ্ৰমণসূচীৰে ৰাজ্যখনত উপস্থিত হ'ব। কেইবাগৰাকীও কেন্দ্ৰীয় মন্ত্ৰীয়ে এই অনুষ্ঠানৰ অংশ হিচাপে কমেও পাঁচখন গুৰুত্বপূৰ্ণ আলোচনা সত্ৰত অংশ লোৱাৰ কথা। এই সন্মিলনে ৰাজ্যখনত উন্নয়ন বৃদ্ধিৰ লগতে ঔদ্যোগিক আন্তঃগাঁথনি শক্তিশালী কৰাৰ দিশত ইতিবাচক পৰিৱেশৰ সূচনা কৰিব বুলি মুখ্যমন্ত্ৰী ড০ হিমন্ত বিশ্ব শৰ্মাই আশা প্ৰকাশ কৰিছে।

০০০০০

গুৱাহাটীৰ সৰুসজাই ষ্টেডিয়ামত বুমুৰ নৃত্যৰ সৰ্ববৃহৎ অনুষ্ঠান বুমইৰ বিনন্দিনীৰ অন্তিম আখৰা আজি সন্ধিয়া অনুষ্ঠিত হ'ব। এডভাণ্টেজ আছামৰ দ্বিতীয় সংস্কৰণৰ অংশ হিচাপে ৰাজ্য চৰকাৰে অসমৰ চাহ শিল্পৰ ২০০ বছৰীয়া চহকী ঐতিহ্য উদ্‌যাপনৰ উদ্দেশ্যে কাইলৈ বিয়লি ৪ বজাত প্ৰধানমন্ত্ৰী নৰেন্দ্ৰ মোদীৰ উপস্থিতিত হ'বলগীয়া এই অভিনৱ অনুষ্ঠানৰ চূড়ান্ত আখৰা আজি সন্ধিয়া ৰাজ্যৰ জনসাধাৰণে উপভোগ কৰিব পাৰিব। চূড়ান্ত আখৰা চাবলৈ ইতিমধ্যে মুখ্যমন্ত্ৰী ড০ হিমন্ত বিশ্ব শৰ্মা, কেন্দ্ৰীয় মন্ত্ৰী পবিত্ৰ মাৰ্ঘেৰিটাকে ধৰি কেইবাগৰাকী মন্ত্ৰী সৰুসজাইত উপস্থিত হৈছে।

০০০০০

দৰং জিলাৰ সামাজিক-সাংস্কৃতিক অনুষ্ঠান জিপছী গিল্ডৰ উদ্যোগত গল্প নাটৰ বিশেষ অনুষ্ঠানৰ আয়োজন কৰা হৈছে। অনুষ্ঠানৰ অংশ হিচাপে আজি গিল্ডৰ ৰংগশালাত অপু ভৰদ্বাজ ৰচিত মূল গল্প যা, গৈ আছোৰ আধাৰত ৰচিত এখন নাট মঞ্চস্থ কৰা হ'ব। লগতে কবি, সাহিত্যিক জীৱনানন্দ দাসৰ ১২৫ বছৰীয়া জয়ন্তীৰ লগত সংগতি ৰাখি কবিগৰাকীৰ অপূৰ্ব সৃষ্টি বনলতা সেন নামৰ কবিতাটোৰ আবৃত্তি অনুষ্ঠানৰো আয়োজন কৰা হৈছে। বিশিষ্ট নাট্যকাৰ, পৰিচালক ডাঃ ধ্ৰুৱজ্যোতি চহৰীয়াই এই কবিতাটি আবৃত্তি কৰিব। একেদৰে বনলতা সেন সন্দৰ্ভত মৌচুমী বংশবনিকে আলোকপাত কৰিব।

জিলাখনৰ অগ্ৰণী সংস্থা জিপছী গিল্ডে দুদিনীয়াকৈ আয়োজন কৰা গল্প নাটৰ অনুষ্ঠানটোত কালি প্ৰথম নিশাৰ কাৰ্যসূচীত মনোজ কুমাৰ গোস্বামীৰ দ্বাৰা ৰচিত মূল গল্প কিউৰ আধাৰত নাট মঞ্চস্থ কৰে।

০০০০০

বৰপেটা জিলাৰ সৰ্থেবাৰী আৰক্ষী থানাৰ অধীনৰ কামাৰপাৰাত আজি এখন দুচকীয়া বাহন আৰু কয়লা কঢ়িওৱা ট্ৰাকৰ মুখামুখি সংঘৰ্ষৰ ফলত হোৱা দুৰ্ঘটনাত এহাল পিতা-পুত্ৰৰ থিতাতে মৃত্যু হয়। এই ঘটনাত পথৰ কাষত বৈ থকা অৱস্থাত এগৰাকী কিশোৰীসহ দুগৰাকী লোক গুৰুতৰভাৱে আহত হয়। আহত দুয়োগৰাকীক বৰপেটাৰ ফখৰুদ্দিন আলী আহমদ চিকিৎসা মহাবিদ্যালয় হাস্পতাললৈ প্ৰেৰণ কৰা হয়।

০০০০০

সমাপ্ত